



QORTI TA' L-APPELL KRIMINALI

**S.T.O. PRIM IMHALLEF
SILVIO CAMILLERI**

Seduta tat-8 ta' Novembru, 2013

Numru 490/2013

**Il-Pulizija
[Spettur Frank A. Tabone]**

vs

Maria Georgette Spiteri Gambin

Il-Qorti:

1. Rat l-akkuża dedotta kontra l-appellanti Maria Georgette Spiteri Gambin, detentriċi tal-karta tal-Identita bin-numru 30971G talli:

Nhar il-11 ta' Awwissu, 2012 irrifjutat illi tagħti aċċess lil żewgħa Michael Gambin għal binhom Gabriel Gambin hekk kif stabbilit mill-Onorabbli Qorti tal-Maġistrati (Għawdex) (Ġurisdizzjoni Superjuri) (Sezzjoni tal-Familja) fis-seduta tat-22 ta' Frar, 2012, hekk kif ikkonfermat fis-seduta tat-13 ta' Lulju 2012 fl-atti tal-kawża fl-ismijiet 'Marie Georgette Spiteri Gambin vs Michael Gambin' (Rik

8/2011 PC) u liema aċċess kellu jiġi eżerċitat bejn id-09:30hrs u 11:00hrs. Dana kollu jammonta għal ksur tal-Artikolu 338(II) tal-Kap 9 tal-Liġijiet ta' Malta.

2. Rat is-sentenza tal-Qorti tal-Maġistrati (Għawdex) bħala Qorti ta' Ġudikatura Kriminali tal-10 ta' Ottubru, 2012, li biha il-Qorti wara li rat l-artikolu 338(II) tal-Kapitolu 9 tal-Liġijiet ta' Malta, sabet lill-imputata ħatja tal-imputazzjoni miġjuba kontra tagħha u kkundannatha ċanfira u twiddiba u filwaqt illi spjegatilha bi kliem ċar l-import tad-deċiżjoni, innotat li ma gietx mitluba l-ebda sospensjoni tal-effetti tad-deċiżjoni.

3. Rat ir-rikors tal-appellanti Marie Georgette Spiteri Gambin pprezentat fit-23 ta' Ottubru, 2012 li bih talbet lil din il-Qorti tħassar, tirrevoka u tannulla s-sentenza appellata u konsegwentement tillibera lill-appellanti minn kull ħtija u piena.

4. Rat l-atti kollha tal-kawża.

5. Il-fatti ta' dan il-każ safejn relevanti għall-finijiet ta' dan il-provvediment huma kif ġej.

6. Fis-sentenza appellata l-ewwel Qorti, wara li spjegat lill-imputata appellanti l-import tad-deċiżjoni tagħha, innotat li ma ntabet ebda sospensjoni tal-effetti tas-sentenza li kienet ippronunzjat. Di fatti, mill-atti ma jirrizulta ebda verbal jew xi att bil-miktub, minnufih wara s-sentenza jew f'xi stadju ieħor qabel jew wara r-rikors tal-appell li bih ntablab is-sospensjoni tas-sentenza appellata. Fis-seduta quddiem din il-Qorti tal-10 ta' Mejju 2013 saret talba mid-difiża sabiex jiġu inseriti fl-atti r-rapport tal-Psikologa Dr. Veronica Ellul kif ukoll id-domandi in eskussjoni li saru lill-istess psikologa stante li dawn ma kienux disponibbli quddiem l-ewwel Qorti minħabba li saru wara li l-kawża ġiet deċiża mill-ewwel Qorti. Dakinhar din il-Qorti ddiferiet l-appell għall-provvediment fuq it-talba msemmija u għat-trattazzjoni dwar il-mertu tal-appell jekk ikun il-każ għas-seduta tad-19 ta' Lulju 2013. F'din l-aħħar data msemmija din il-Qorti sspendiet il-prolazzjoni tal-provvediment u

ġibdet l-attenzjoni tal-partijiet li mis-sentenza appellata jirriżulta li fil-konklużzjoni tagħha l-Qorti ddikjarat “tinnota li ma ġietx mitluba l-ebda sospensjoni tal-effetti ta’ din id-deċiżjoni” u li barra minn hekk ma jinsab reġistrat fl-atti l-ebda verbal li bih l-appellanta talbet is-suspensjoni tal-eskuzzjoni tas-sentenza u anqas tirriżulta s-solita formula intiża għal daqshekk fl-atti tal-proċess.

7. Wara li saru sottomissjonijiet orali kemm mid-difiża kif ukoll mill-prosekuzzjoni id-difiża talbet li tingħata żmien sabiex tippreżenta nota tal-osservazzjonijiet dwar il-punt sollevat mill-Qorti liema talba intlaqet minn din il-Qorti li tat ukoll żmien lill-prosekuzzjoni sabiex twieġeb permezz ta’ nota u ddiferiet l-appell għall-provvediment dwar il-kwistjoni sollevata mill-Qorti waqt is-seduta, u cioè’ dik tad-19 ta’ Lulju 2013 u occorrendo wkoll dwar il-punt dwar il-produzzjoni tar-rapport tal-Psikologa Veronica Ellul. Kemm id-difiża kif ukoll il-prosekuzzjoni ppreżentaw in-noti ta’ osservazzjonijiet tagħhom u għalhekk il-Qorti hija issa f’pożizzjoni li tagħti dan il-provvediment.

Ikkunsidrat:

8. Il-Qorti llum stess fl-appell numru 489/2012 fl-istess ismijiet premissi, li qiegħed jinstema’ kontestwalment mal-appell odjern, ġia tat il-provvediment tagħha dwar il-kwistjonijiet identiċi li dwarhom kellu jingħata l-provvediment odjern u għalhekk din il-Qorti tagħmel riferenza għall-kunsiderazzjonijiet, motivażżjonijiet u konklużjonijiet mogħtija u milħuqa f’dak il-provvediment mogħti llum stess f’dak l-appell u tagħmilhom tagħha wkoll għall-finijiet tal-provvediment odjern.

Għaldaqstant, din il-Qorti, filwaqt li tirriaferma li f’dan il-każ ma kienx hemm il-ħtieġa li l-imputata appellanti taqla’ mill-qorti inferjuri t-twaqqif tal-eskuzzjoni tas-sentenza appellata għaliex l-eskuzzjoni tagħha twaqqfet mill-ewwel Qorti *motu proprio* tippovdi fuq it-talba tad-difiża għall-produzzjoni tar-rapport tal-Psikologa Dr. Veronica Ellul u tad-domandi in eskussjoni li saru lill-istess psikologa billi provvizorjament tammetti l-produzzjoni tal-istess salv kull provvediment ulterjuri li jista’ jidhrilha li

Kopja Informali ta' Sentenza

għandha tagħti fir-rigward fi stadju ulterjuri ta' dawn il-proċeduri.

< Sentenza In Parte >

-----TMIEM-----